

មានផ្លូវតែ ៧ ផ្លូវ



រូបភាពទាំង៧នេះ នឹងជួយអ្នកឲ្យយល់អំពីមូលហេតុដែលអ្នកដាច់ចេញពីព្រះ
អាទិករបស់អ្នក និងផ្លូវដែលអ្នកអាចត្រលប់មកផ្សះផ្សាជាមួយនឹងទ្រង់វិញ ។

ខ្មែរយើង បានដឹងតាំងពីយូរលង់ណាស់មកហើយថា

សកលលោកនេះមានព្រះអាទិករដ៏មានអំណាចព្រះចេស្ដា ដែលបានបង្កើត អ្វីៗទាំងអស់មក ហើយទ្រង់ជាម្ចាស់លើអ្វីៗទាំងអស់នោះ ។

ខ្មែរយើងក៏ស្គាល់ទាំងព្រះនាមរបស់ព្រះអាទិករនេះថា «ព្រះជាម្ចាស់» ។ ទ្រង់គឺជាម្ចាស់ពិតរបស់យើង ហើយយើងជារបស់ផងទ្រង់ ។ ព្រះជាម្ចាស់គង់នៅគ្រប់ទីកន្លែង ហើយឃើញគ្រប់ការទាំងអស់ដែលអ្នកធ្វើ និងជ្រាបគ្រប់ការទាំងអស់ដែលអ្នកគិត ។ ថ្ងៃណាមួយអ្នកនឹងត្រូវឈរនៅចំពោះព្រះជាម្ចាស់ ហើយរៀបរាប់ដំណើរជីវិតរបស់អ្នកប្រាប់ទ្រង់ ។

ប៉ុន្តែធ្វើដូចម្តេចទើបយើងអាចស្គាល់ព្រះជាម្ចាស់នេះ ដែលទ្រង់មានគ្រប់ទាំងព្រះចេស្ដា ហើយមានពេញដោយភាពបរិសុទ្ធបាន? តើយើងអាច

ស្វែងរកទ្រង់បានដោយរបៀបណា? តើយើងអាចដឹងនូវអ្វីដែលទ្រង់គាប់ព្រះទ័យ ឬក៏មិនគាប់ព្រះទ័យដោយរបៀបណា? តើនៅថ្ងៃជំនុំជម្រះ ព្រះជាម្ចាស់នឹងទទួលយើង ឬដាក់ទោសយើង?




ព្រះជាម្ចាស់បានឆ្លើយសំណួរទាំងនេះ និងសំណួរជាច្រើនទៀតនៅក្នុង «ព្រះគម្ពីរបរិសុទ្ធ» ដែលជាព្រះបន្ទូលរបស់ទ្រង់ ។ ទ្រង់មានបន្ទូលនៅក្នុងព្រះគម្ពីរថា ទ្រង់បានធ្វើផ្លូវមួយដើម្បីឲ្យអ្នកអាចស្គាល់ និងជិតស្និទ្ធនឹងទ្រង់ ដូចជាកូនជិតស្និទ្ធនឹងឪពុកម្តាយយ៉ាងដូច្នោះដែរ ។ កូនសៀវភៅនេះនឹងពន្យល់អំពីដំណឹងល្អនេះ ដើម្បីឲ្យអ្នកក្លាយទៅជាកូនស្នូនភ្នែកនៃព្រះអាទិកររបស់អ្នក ។

១ ព្រះដ៏សប្បុរស និងពេញដោយព្រះចេស្ដា បានបង្កើតចក្រវាល យើងនេះ ។ ព្រះបានបង្កើតមនុស្សមកដើម្បីឲ្យគ្រប់គ្រងលើផែនដី ។ គ្រប់គ្នា និងគ្រប់អ្វីៗទាំងអស់គឺជារបស់ផងព្រះជាម្ចាស់ ។

ព្រះជាម្ចាស់មានបន្ទូលនៅក្នុងគម្ពីរថា ទ្រង់អស្ចារ្យហួសពីការយល់ដឹងរបស់ យើង ។ ទ្រង់គង់នៅតាំងពីអស់កល្បរៀងមក គឺគ្មានពេលចាប់ផ្ដើម ហើយក៏គ្មាន ទីបញ្ចប់ដែរ ។ ទ្រង់ខ្ពង់ខ្ពស់ជាងអ្វីៗទាំងអស់ ហើយមានគ្រប់អំណាចព្រះចេស្ដា ។ ទ្រង់គង់នៅដោយអំណាចព្រះចេស្ដារបស់ទ្រង់ផ្ទាល់ គឺទ្រង់មិនត្រូវការអ្វីដើម្បីទ្រទ្រង់ ព្រះជន្មទ្រង់នោះឡើយ ។ ទ្រង់គង់នៅគ្រប់ទីកន្លែងក្នុងពេលតែមួយ ហើយជ្រាប គ្រប់ការទាំងអស់ ។ ព្រះជាម្ចាស់ល្អបរិសុទ្ធ និងសុចរិត ទ្រង់ស្រឡាញ់គ្រប់ទាំង ការល្អ ហើយទ្រង់ត្រូវដាក់ទោសគ្រប់ទាំងការអាក្រក់ ។ ប៉ុន្តែព្រះជាម្ចាស់ជាព្រះនៃ សេចក្ដីស្រឡាញ់ មេត្តាករុណា និងប្រោសប្រណី ។ ព្រះជាម្ចាស់ល្អបំផុត មាន

ព្រះចេស្ដាបំផុត និងមានព្រះប្រាជ្ញាញាណ លើសអ្វីៗទាំងអស់ ។ ទ្រង់គឺជាអ្នក គ្រប់គ្រង និងជាមហាក្សត្រដ៏ល្អបំផុតនៅ លើជីវិតរបស់អ្នក ។

នៅកណ្ដុតម្ពីរវិរណៈ ៤:១១ បាន សម្ដែងថា «ឱព្រះអម្ចាស់ ជាព្រះនៃ យើងរាល់គ្នាអើយ ទ្រង់គួរនឹងទទួលសិរី ល្អ កិត្តិនាម និងព្រះចេស្ដា ដ្បិតទ្រង់ បានបង្កើតរបស់សព្វសារពើមក ហើយ គឺដោយបំណងព្រះហឫទ័យទ្រង់ហើយ ដែលរបស់ទាំងនោះបានកើតមក ហើយ មាននៅផង» ។



ដំបូងព្រះជាម្ចាស់បានបង្កើតវិញ្ញាណយ៉ាងច្រើន ដែលធម្មតាមនុស្សមើល
មិនឃើញ យើងហៅថា ពួកទេវតា ។ ទ្រង់បានបង្កើតពួកទេវតាមកឲ្យមាន
អំណាច សិរីរុងរឿង និងភាពបរិសុទ្ធ ដើម្បីឲ្យពួកគេអាចបំពេញព្រះហឫទ័យព្រះ
ជាម្ចាស់នៅឯស្ថានដ៏ខ្ពស់បំផុត ។ (នៅក្នុងរូបភាពទី១ យើងឃើញពួកទេវតាកំពុង
លុតជង្គង់ថ្វាយបង្គំព្រះជាម្ចាស់) ។

បន្ទាប់មក ព្រះជាម្ចាស់បានបង្កើតចក្រវាល និងរបស់សព្វបែបយ៉ាងនៅក្នុង
ចក្រវាល ។ សូមក្រឡេកមើលជុំវិញអ្នក អ្វីៗទាំងអស់ដែលអ្នកបានឃើញ គឺជា
ស្នាព្រះហស្តរបស់ព្រះជាម្ចាស់ ។ ប៉ុន្តែរបស់ដែលពិសេសជាងគេបំផុតដែលទ្រង់បាន
បង្កើតមក គឺមនុស្សប្រុស និងមនុស្សស្រីដំបូង ឈ្មោះអ័ដាម និង អេវ៉ា ។ ទ្រង់
បានបង្កើតមនុស្សមកឲ្យខុសប្លែកពីសត្វ ដោយប្រទានឲ្យមនុស្សមានលក្ខណៈខ្លះដូច
ព្រះជាម្ចាស់ ដូចជាគំនិតប្រាជ្ញា អារម្មណ៍ ភាសា និងសេចក្តីស្រឡាញ់ជាដើម ។

ព្រះធ្វើដូច្នោះ ដើម្បីឲ្យមនុស្សអាចស្គាល់និងស្រឡាញ់ទ្រង់ ស្តាប់និងនិយាយជាមួយ
ទ្រង់ ធ្វើតាមនិងបម្រើទ្រង់ ។ ការស្គាល់ និងការស្រឡាញ់ព្រះជាម្ចាស់ គឺជា
គោលដៅដ៏ធំជាងគេបំផុតសម្រាប់ជីវិតមនុស្សយើង ។


ព្រះជាម្ចាស់បានប្រគល់ឲ្យមនុស្សគ្រប់គ្រង និងសោយរាជ្យលើពិភពលោក
នេះ ។ កិច្ចការនេះមិនពិបាកទេ ពីព្រោះកាលដើមដំបូងនោះគ្មានអំពើបាប ជំងឺ
សេចក្តីស្លាប់ ការឈឺចាប់ ការលែងលះ ការកុហក និងការសម្លាប់នោះឡើយ ។
ដូចអ្នកបានឃើញក្នុងរូបភាពខាងលើនេះអ៊ីចីង អ័ដាម និងអេវ៉ា គាប់ព្រះហឫទ័យ
ដល់ព្រះជាម្ចាស់ រស់នៅក្នុងពន្លឺដ៏ល្អរបស់ទ្រង់ ហើយមានសន្តិភាពជាមួយគ្នា និង
ជាមួយព្រះជាម្ចាស់ ។ តើឪពុកម្តាយដំបូងរបស់យើងសប្បាយយ៉ាងណាទៅហ្ន៎!

ប៉ុន្តែតើមានអ្វីបានកើតឡើង? ហេតុអ្វីបានជាពិភពលោកសព្វថ្ងៃនេះ
មិនដូចជាពេលដំបូងនោះ?

២ យើងទាំងអស់គ្នាបានបដិសេធព្រះជាម្ចាស់ ដែលជាមហាក្សត្រដ៏ពិត ហើយថែមទាំងបានចូលរួមក្នុងការបះបោរប្រឆាំងនឹងទ្រង់ផង ។

ដំបូង ទេវតាដ៏ខ្លាំងពូកែមួយ ដែលឥឡូវយើងហៅថា អារក្សសាតាំង បានបះបោរប្រឆាំងនឹងព្រះជាម្ចាស់ (រូបនាគនៅទំព័រខាងស្តាំនេះតំណាងឲ្យសាតាំង) ទេវតាមួយចំនួនទៀតក៏បានចូលរួមនឹងសាតាំងដែរ ទេវតាទាំងនេះបានក្លាយទៅជាវិញ្ញាណអាក្រក់ទាំងឡាយ ដែលយើងហៅថា ខ្មោចព្រាយបិសាច អារក្ខអារក្ខអ្នកតា ។ ពួកវាទាំងអស់ជាសត្រូវរបស់ព្រះជាម្ចាស់ ដែលប្រឆាំងនឹងផែនការល្អរបស់ព្រះជានិច្ច ។ តែវិញ្ញាណកុហកបោកប្រាស់ទាំងនេះ នឹងមិនអាចយកឈ្នះលើព្រះជាម្ចាស់បានឡើយ ពីព្រោះព្រះមានគ្រប់អំណាចព្រះចេស្ដា ។ ប៉ុន្តែពួកវាអាចប្រើអំណាចរបស់វាដើម្បីព្យាយាមត្រួតត្រាលើមនុស្ស និងរបស់ផ្សេងៗដែលព្រះបានបង្កើតមក ។

ព្រះគម្ពីរបានប្រាប់យើងទៀតថា បន្ទាប់មក អារក្សសាតាំងល្បួងអំបាម និងអេវ៉ា ដែលជាឪពុកម្តាយដំបូងរបស់យើង ឲ្យចូលរួមនឹងការបះបោរទាស់នឹងព្រះជាម្ចាស់ ។ វាបានកុហកពួកគាត់ថា ការបះបោរទាស់នឹងព្រះ មិននាំឲ្យមានសេចក្តីស្លាប់ និងសេចក្តីវេទនា ដូចអ្វីដែលព្រះបានព្រមានមុននោះទេ តែនឹងនាំឲ្យមានចំណេះដឹងដូចព្រះ សុភមង្គល និងអំណាចចេស្ដាវិញ ។ ដូច្នេះអំបាម និងអេវ៉ាបានសម្រេចចិត្តជឿតាមការកុហករបស់សាតាំង ដោយពួកគាត់



សង្ឃឹមថា អាចធ្វើជាម្ចាស់លើខ្លួនឯង ។ តែតាមពិតពួកគាត់បានប្រគល់សិទ្ធិ
សោយរាជ្យរបស់ខ្លួនដល់អារក្សសាតាំង ហើយធ្លាក់ក្នុងកណ្តាប់ដៃរបស់វាវិញ ។

សូម្បីតែសព្វថ្ងៃនេះក្តី មនុស្សគ្រប់សាសន៍ទាំងអស់មិនចង់ឲ្យព្រះជាម្ចាស់
គ្រប់គ្រងលើពួកគេទេ ។ យើងម្នាក់ៗក៏បានចូលរួមនឹងការបះបោររបស់សាតាំង
ដែរ ។ យើងបដិសេធមិនចង់បានព្រះជាម្ចាស់ធ្វើជាមហាក្សត្រលើយើងទេ បានជា
ពិភពលោកមានពេញទៅដោយសង្គ្រាម ការលែងលះ ការផិតក្បត់ ការមិនស្តាប់
បង្គាប់ឪពុកម្តាយ ការថ្វាយបង្គំរូបចម្លាក់ ការប្រមើក និងការលោភលន់ជាដើម ។
អំពើបាបដ៏អាក្រក់ជាងគេរបស់យើង គឺយើងមិនព្រមគោរព និងដឹងគុណដល់ព្រះ
ជាម្ចាស់ឡើយ សូម្បីតែយើងដឹងថា ទ្រង់ជាព្រះអាទិករដែលបានបង្កើតអ្វីៗទាំងអស់
មកក៏ដោយ ។ យើងចង់បានរបស់ដែលព្រះបានបង្កើតមក ប៉ុន្តែមិនចង់បានព្រះ
ដែលបានបង្កើតរបស់ទាំងនោះឡើយ ។ ហើយកាន់តែអាក្រក់ទៅទៀតនោះ គឺយើង

យករបស់ដែលព្រះជាម្ចាស់បានបង្កើតមក ទៅសែនដល់វិញ្ញាណអាក្រក់ទាំងឡាយ
ដែលជាសត្រូវរបស់ព្រះជាម្ចាស់វិញ ។ ការបដិសេធព្រះជាម្ចាស់នេះហើយ ដែលព្រះ
រាប់ថា «បាប» ។ ដូចរូបភាពទី២បានបង្ហាញអ៊ីចឹង ឥឡូវមនុស្សយើងស្ថិតនៅក្នុង
ភាពងងឹត ដាច់ចេញពីព្រះជាម្ចាស់ ហើយស្ថិតនៅក្រោមការត្រួតត្រារបស់អារក្ស
សាតាំង និងពួកបរិវាររបស់វា ។

តើព្រះមានបន្ទូលដូចម្តេចចំពោះយើងដែលបានបះបោរប្រឆាំងនឹងទ្រង់?
ទ្រង់មានបន្ទូលថា «គ្មានអ្នកណាសុចរិតសោះ សូម្បីតែម្នាក់ក៏គ្មានផង គ្មានអ្នកណា
ដែលយល់ គ្មានអ្នកណាដែលស្វែងរកព្រះ គ្រប់គ្នាបានបែរចេញ ហើយត្រលប់ជា
ឥតប្រយោជន៍ទាំងអស់គ្នា គ្មានអ្នកណាដែលប្រព្រឹត្តតាមសេចក្តីសប្បុរសសោះ តែ
ម្នាក់ក៏គ្មានផង» (កណ្តតម្ពីរ រ៉ូម ៣:១០-១២) ។

តើព្រះជាម្ចាស់បណ្តោយឲ្យការបះបោររបស់យើងនៅតែបន្តរហូតឬ?

៣ ព្រះនឹងបញ្ចប់ការបះបោរ ហើយដាក់ទោសដល់អ្នកបះបោរ ទាំងអស់ ។

ប្រសិនបើស្តេចមួយអង្គដឹងថាមានការបះបោរ ប៉ុន្តែទ្រង់អត់ធ្វើអ្វីសោះ នោះយើងនឹងគិតថា ទ្រង់មិនស្រឡាញ់ប្រទេស និងអង្គទ្រង់ផ្ទាល់ឡើយ ។ តែព្រះ ជាម្ចាស់វិញ ទ្រង់បានកាត់ទោសសាតាំងភ្លាមនៅពេលវាបះបោរ ដោយបណ្តេញវា និងពួកអារក្សរបស់វា ចេញពីវត្តមានទ្រង់ ។

ព្រះជាម្ចាស់ក៏បានកាត់ទោសឪពុកម្តាយដំបូងរបស់យើងភ្លាមដែរ នៅ ពេលពួកគាត់ចូលរួមនឹងការបះបោររបស់សាតាំង ។ ដូចយើងឃើញនៅក្នុងរូប ភាពខាងស្តាំនេះអ្វីចឹង ឥឡូវមនុស្សលោករស់នៅក្នុងភាពងងឹត ដាច់ចេញពីព្រះ ជាម្ចាស់ ដោយសារតែបាបរបស់ខ្លួន ហើយក៏ត្រូវស្ថិតក្រោមការត្រួតត្រាដ៏អាក្រក់

របស់សាតាំងទៀត ។ (នៅក្នុងរូបភាព នេះ បាបរបស់យើងប្រៀបដូចជាជញ្ជាំង ដ៏ធំហើយខ្ពស់ ខណ្ឌរវាងយើង និងព្រះ ជាម្ចាស់) ។

ការបះបោររបស់យើងទាស់នឹង ព្រះជាម្ចាស់បាននាំមកនូវការឈឺចាប់ និង ការអាក្រក់យ៉ាងច្រើនដល់ពិភពលោក នេះ ព្រមទាំងការមើលងាយដល់ព្រះ ជាម្ចាស់ទៀត នោះហើយដែលទ្រង់ត្រូវ តែដាក់ទោស ។ ហើយការដាក់ទោស ដែលព្រះបានសម្រេច គឺសមនឹងបាប ដែលយើងបានធ្វើ ។ តើសមយ៉ាងម៉េច?



នៅពេលយើងបះបោរ គឺដូចជាយើងនិយាយទៅកាន់ព្រះជាម្ចាស់ថា «យើងមិនព្រម ឲ្យទ្រង់សោយរាជ្យលើយើងទេ យើងចង់គ្រប់គ្រងជីវិតដោយខ្លួនឯង ចូរទៅឲ្យឆ្ងាយ ទៅ» ។ ដូច្នោះព្រះប្រទានតាមការដែលយើងទាមទារចង់បាន គឺយើងដាច់ចេញពី ព្រះជារៀងរហូត ។

ក៏ប៉ុន្តែដោយព្រោះព្រះជាម្ចាស់គឺជាប្រភពនៃជីវិត និងការល្អទាំងអស់ ការ ដាច់ចេញពីព្រះជាម្ចាស់ គឺនាំឲ្យសេចក្តីស្លាប់ និងសេចក្តីវេទនាចូលមកផែនដី ដូច ដែលព្រះជាម្ចាស់បានព្រមានអ៊ីចីង មិនមែននាំឲ្យមានប្រាជ្ញា និងសេរីភាពដូច ដែលសាតាំងបានកុហកនោះឡើយ ។ ព្រះជាម្ចាស់តែងតែមានបន្ទូលពិតជានិច្ច ។ អ័ដាម និងអេវ៉ាបានបាត់បង់ទំនាក់ទំនងជិតស្និទ្ធជាមួយនឹងព្រះជាម្ចាស់ភ្លាម ។ ការ ដាច់ចេញពីព្រះនេះហើយ ជាសេចក្តីស្លាប់ពិតប្រាកដ ដែលនាំឲ្យរូបកាយរបស់ មនុស្សលោកគ្រប់គ្នាត្រូវស្លាប់ដែរ ។ មិនតែប៉ុណ្ណោះ ចុងក្រោយមនុស្សលោកត្រូវ ទទួលទោសដាច់ចេញពីព្រះអស់កល្បជានិច្ចនៅក្នុងស្ថាននរក (ពណ៌ក្រហមនៅ

ក្នុងរូបភាពទី៣ តំណាងឲ្យស្ថាននរក) ។ ព្រះជាម្ចាស់បានបង្កើតស្ថាននរក ដើម្បី ដាក់ទោសអស់កល្បជានិច្ចចំពោះអារក្សសាតាំង និងពួកបរិវាររបស់វា ។ ប៉ុន្តែអស់ អ្នកណាដែលចូលរួមនឹងការបះបោររបស់សាតាំង ក៏នឹងត្រូវទទួលទោសនៅកន្លែង នោះដែរ ។ សេចក្តីសម្រេចនេះយុត្តិធម៌ណាស់ ។

ព្រះគម្ពីរចែងថា ព្រះជាម្ចាស់ «បានតម្រូវឲ្យមនុស្សទាំងអស់ស្លាប់១ដង រួច សឹមជាប់សេចក្តីជំនុំជម្រះ» (កណ្តគម្ពីរ ហេព្រើរ ៩:២៧) ។

បើដូច្នោះ តើមានសេចក្តីសង្ឃឹមសម្រាប់យើងដែលជាអ្នកបះបោរដែរឬទេ? ប្រាកដជាមាន ។ បន្ទាប់ពីអ័ដាម និងអេវ៉ាបានធ្វើបាប ព្រះជាម្ចាស់បានសន្យាជា ច្រើនកន្លែងក្នុងព្រះគម្ពីរថា ថ្ងៃណាមួយទ្រង់នឹងចាត់អ្នកសង្គ្រោះមក ដើម្បីបំផ្លាញ អារក្សសាតាំងនិងពួកបរិវាររបស់វា រំដោះមនុស្សចេញពីអំពើបាប និងសេចក្តីស្លាប់ ហើយនាំមនុស្សត្រលប់មកឯព្រះជាម្ចាស់វិញ ។


៤ ដោយសារព្រះជាម្ចាស់ស្រឡាញ់យើង ទ្រង់ចាត់ព្រះរាជបុត្រាទ្រង់ ឲ្យមកផែនដី ដើម្បីលោះយើងចេញពីបាប សាតាំង និងសេចក្តីស្លាប់ ។

ព្រះជាម្ចាស់មិនបានបោះបង់ចោលយើងទៅតាមអំពើបាប និងការបះបោរ របស់យើងនោះទេ ។ នៅក្នុងព្រះគម្ពីរទ្រង់បានសន្យាម្តងហើយម្តងទៀតថា នឹង ចាត់ស្តេចដ៏ពិតមក ដើម្បីសង្គ្រោះយើងពីអំពើបាបរបស់យើង ។

កាលពី២០០០ឆ្នាំមុន ព្រះជាម្ចាស់បានចាត់ព្រះរាជបុត្រារបស់ទ្រង់ដែលជា ព្រះអាទិករ ឲ្យមកប្រសូតជាមនុស្សនៅប្រទេសអ៊ីស្រាអែល ដែលស្ថិតនៅទ្វីបអាស៊ី ខាងលិច ។ ទ្រង់មានព្រះនាមថា ព្រះយេស៊ូវគ្រីស្ទ ។ យេស៊ូវ មានន័យថា «ព្រះ អង្គុសសង្គ្រោះ» ។ គ្រីស្ទ សំដៅទៅស្តេចសាសន៍អ៊ីស្រាអែលដែលព្រះបានសន្យានឹង ចាត់មក ដើម្បីសង្គ្រោះមនុស្សលោក ។

ព្រះយេស៊ូវបានចុះចូលនឹងការគ្រប់គ្រងរបស់ព្រះជាម្ចាស់ទាំងស្រុង មិន

ដែលបះបោរដូចជាយើងរាល់គ្នាឡើយ ។ ដូច រូបភាពនៅខាងស្តាំនេះបានបង្ហាញអ៊ីចឹង ទ្រង់ រស់នៅក្នុងពន្លឺនៃព្រះជាម្ចាស់ជានិច្ច មិនដែល ស្ថិតនៅក្នុងសេចក្តីងងឹតនៃបាបឡើយ ។ ទ្រង់ ធ្វើតាមសេចក្តីបង្គាប់ទាំងអស់របស់ព្រះជាម្ចាស់ ដែលអ្នកហើយនិងខ្ញុំបានរំលងជានិច្ច ដូចជា «កុំឲ្យថ្វាយបង្គំរូបចម្លាក់ឲ្យសោះ ត្រូវស្តាប់ បង្គាប់ឪពុកម្តាយ ត្រូវស្រឡាញ់ព្រះឲ្យអស់ពី ចិត្ត កុំឲ្យកុហកឲ្យសោះ កុំលួចឲ្យសោះ កុំ សម្លាប់មនុស្សឲ្យសោះ កុំផិតក្បត់ឲ្យសោះ និង កុំលោភលន់ឲ្យសោះ» ព្រះយេស៊ូវមិន ដែលធ្វើបាបឡើយ សូម្បីតែបាបតូចមួយ ។




នៅពេលយើងអានអំពីឆាកជីវិតរបស់ព្រះយេស៊ូវនៅក្នុងព្រះគម្ពីររបស់សុទ្ធ យើងឃើញថា ទ្រង់មានសិទ្ធិអត់ទោសបាបដល់មនុស្ស ។ ទ្រង់ក៏បានសម្តែងព្រះ ចេស្តារបស់ទ្រង់លើជំងឺ និងសេចក្តីស្លាប់ ដោយប្រោសមនុស្សឈឺឲ្យបានជាឡើង វិញ ហើយថែមទាំងប្រោសមនុស្សស្លាប់ឲ្យបានរស់ពីស្លាប់ឡើងវិញផងដែរ ។ ទ្រង់ បានសម្តែងព្រះចេស្តារបស់ទ្រង់លើពួកអារក្ស ហើយនិងធម្មជាតិ ។ ហេតុអ្វីបាន ជាពួកអារក្ស និងធម្មជាតិ ព្រមទាំងសេចក្តីស្លាប់ផង ស្តាប់បង្គាប់ទ្រង់ដូច្នោះ? ពី ព្រោះព្រះយេស៊ូវគឺជាព្រះអាទិករនៃពិភពលោក ដែលបានយាងមកផែនដីនេះ ដើម្បី សង្គ្រោះយើង ។ របស់ទាំងអស់ និង មនុស្សទាំងអស់ត្រូវតែស្តាប់បង្គាប់ទ្រង់ ។

តាមព្រះគម្ពីររបស់ព្រះ នេះគឺជាគោលបំណងរបស់ព្រះយេស៊ូវក្នុងការយាង មកផែនដីនេះ ៖ ព្រះយេស៊ូវ «បានមក ដើម្បីនឹងរក ហើយជួយសង្គ្រោះដល់មនុស្ស បាត់បង់» (កណ្ឌគម្ពីរ លូកា ១៩:១០) ។

តើព្រះយេស៊ូវសង្គ្រោះយើងដែលមានពេញដោយអំពើបាបដោយរបៀបណា?

៥ ព្រះយេស៊ូវបានលោះយើង ដោយសុគតជំនួសយើង ។

នៅពេលព្រះយេស៊ូវមានព្រះជន្ម ប្រហែលជា៣៣ឆ្នាំ នោះទ្រង់បាន បណ្តោយឲ្យមនុស្សអាក្រក់ចាប់ទ្រង់ ហើយធ្វើគុកទ្រង់នៅលើឈើឆ្កាង ។ ហេតុ អ្វីបានជារូបភាពនេះបង្ហាញថា ព្រះយេស៊ូវ ដែលគ្មានបាបសោះ ត្រូវសុគតហើយ ដាច់ចេញពីព្រះជាម្ចាស់នៅក្នុងភាពងងឹត ដូច្នោះ? តើយើងសមនឹងទទួលការនោះ ហេតុអ្វីបានជាព្រះយេស៊ូវទទួលវិញ?



ចម្លើយដ៏អស្ចារ្យគឺ ព្រះយេស៊ូវបានសុគតជំនួសយើង ដើម្បីសង្គ្រោះយើង តាមផែនការរបស់ព្រះជាម្ចាស់។ នៅលើឈើឆ្កាង ព្រះយេស៊ូវសុខចិត្តទទួលយក គ្រប់ទាំងការដាក់ទោសពីព្រះជាម្ចាស់ ដែលយើងសមនឹងទទួលដោយសារបាបរបស់ យើង ។ ព្រះយេស៊ូវដ៏សុចរិតបានទទួលទោសជំនួសមនុស្សទុច្ចរិត ដូចជាអ្នក ហើយ និងខ្ញុំ ។ នៅលើឈើឆ្កាងព្រះយេស៊ូវបានដាច់ចេញពីព្រះជាម្ចាស់ជំនួសយើង ដើម្បី កុំឲ្យយើងត្រូវដាច់ចេញពីព្រះជាម្ចាស់ជារៀងរហូតទៅក្នុងស្ថាននរកនោះឡើយ ។ ព្រះយេស៊ូវបានយកឈ្នះលើអំពើបាប សេចក្តីស្លាប់ និងអារក្សសាតាំង ដោយការ សងថ្លៃទោសនៃអំពើបាបជំនួសយើងនៅលើឈើឆ្កាង ។ ទ្រង់បានរុះជញ្ជាំងចេញ គឺជាអំពើបាបរបស់យើង ដោយយកបាបទាំងអស់នោះមកដាក់លើអង្គទ្រង់ផ្ទាល់ ដើម្បីឲ្យយើងត្រលប់មកឯព្រះជាម្ចាស់បាន។ ទ្រង់ធ្វើការទាំងអស់នេះដោយព្រោះ សេចក្តីស្រឡាញ់ដ៏ធំក្រៃលែងរបស់ទ្រង់ចំពោះយើង ។

ព្រះជាម្ចាស់មានបន្ទូលយ៉ាងច្បាស់ក្នុងព្រះគម្ពីរថា «ព្រះគ្រីស្ទទ្រង់បានរង ទុក្ខម្តង ដោយព្រោះបាបដែរ គឺជាព្រះដ៏សុចរិត ទ្រង់រងទុក្ខជំនួសមនុស្សទុច្ចរិត ដើម្បីនឹងនាំយើងរាល់គ្នាទៅដល់ព្រះ» (កណ្តគម្ពីរ ១ពេត្រុស ៣:១៥) ។

ក្រោយពីព្រះយេស៊ូវបានសុគត ពួកអ្នក ដែលស្រឡាញ់ទ្រង់បានបញ្ចុះសពទ្រង់ និងកាន់ ទុក្ខទ្រង់ ។

តើដំណើររឿងបានចប់ត្រឹមនោះឬ? តើ ស្តេចដែលសុគត ហើយនៅតែសុគតរហូត អាច សង្គ្រោះយើងពីទោសនៃអំពើបាបរបស់យើង ហើយនិងផ្សះផ្សាយើងជាមួយនឹងព្រះជាម្ចាស់បាន ដែរឬទេ?



៦ ព្រះយេស៊ូវបានយកជ័យជម្នះលើសេចក្តីស្លាប់ ដោយទ្រង់រស់ពីសុគត ឡើងវិញ ។ ទ្រង់គឺជាមហាក្សត្រដ៏ពិតនៃពិភពលោកនេះ ហើយទ្រង់នឹង យាងមកម្តងទៀតដើម្បីជំនុំជម្រះមនុស្សលោកទាំងអស់ ។

មុនព្រះយេស៊ូវសុគត ទ្រង់បានប្រាប់សិស្សទ្រង់ជាច្រើនដងថា មនុស្ស អាក្រក់នឹងធ្វើគុកទ្រង់ តែបីថ្ងៃក្រោយទ្រង់នឹងរស់ឡើងវិញ ។ ព្រះជាម្ចាស់មិនដែល កុហកឡើយ ។ ពិតមែនបីថ្ងៃក្រោយមក ព្រះជាម្ចាស់បានប្រោសព្រះកាយព្រះយេស៊ូវ ឲ្យមានព្រះជន្មរស់ឡើងវិញ ដើម្បីបង្ហាញថា ព្រះយេស៊ូវបានឈ្នះលើសេចក្តីស្លាប់ និងអារក្សសាតាំង ហើយបានសងថ្លៃទោសអំពើបាបរបស់យើងរួចរាល់ហើយ ។ ក្រោយពីរស់ឡើងវិញព្រះយេស៊ូវបានបង្ហាញអង្គទ្រង់ដល់ពួកសិស្សរាប់រយនាក់ ហើយបានបង្រៀនពួកគេរយៈពេល៤០ថ្ងៃទៀត ។ បន្ទាប់មកទ្រង់ត្រលប់ទៅគង់នៅ លើបល្ល័ង្ករបស់ទ្រង់នៅឯស្ថានដ៏ខ្ពស់បំផុត គឺទ្រង់កំពុងសោយរាជ្យលើពិភពលោក

នេះ រហូតដល់រាជ្យរបស់ទ្រង់បានរីកទៅ ដល់គ្រប់សាសន៍ និងគ្រប់ប្រទេស ។ ថ្ងៃ ណាមួយទ្រង់នឹងយាងមកវិញម្តងទៀត ដើម្បីជំនុំជម្រះដល់មនុស្សគ្រប់គ្នា និងគ្រប់ សាសន៍ទាំងអស់ ។

មុនពេលទ្រង់យាងត្រលប់មកវិញ ដំណឹងល្អអំពីការសុគត ការរស់ឡើងវិញ និងការសោយរាជ្យរបស់ព្រះយេស៊ូវ ត្រូវ ប្រកាសដល់គ្រប់ប្រទេស និងគ្រប់ភាសា ។ ព្រះគ្រីស្ទបង្ហាប់ដល់មនុស្សគ្រប់សាសន៍ឲ្យ កែប្រែចិត្តពីបាបរបស់ខ្លួន ហើយជឿទុក



ចិត្តលើទ្រង់ ។ ប្រសិនបើអ្នកត្រលប់មកចុះចូលចំពោះទ្រង់ ហើយជឿទុកចិត្តលើទ្រង់ នោះទ្រង់នឹងអត់ទោសបាបទាំងអស់របស់អ្នក ហើយប្រទានជីវិតអស់កល្បជានិច្ចដល់អ្នក ។ ជំនួសឲ្យការធ្វើជាអ្នកបះបោរ អ្នកនឹងត្រលប់ជាកូនរបស់ព្រះជាម្ចាស់វិញ ហើយចូលក្នុងក្រុមគ្រួសាររបស់ទ្រង់ ។ ព្រះវិញ្ញាណបរិសុទ្ធនៃព្រះនឹងយាងមកគង់ក្នុងអ្នក ហើយនឹងមិនចាកចេញពីអ្នកឡើយ ។ សាតាំង និងពួកអារក្សរបស់វា នឹងមិនអាចត្រួតត្រាលើអ្នកទៀតបានឡើយ ។ ហើយនៅពេលព្រះគ្រីស្ទយាងមកជំនុំជម្រះមនុស្សលោក នោះអ្នកនឹងបានសង្គ្រោះរួចពីសេចក្តីក្រោធរបស់ព្រះជាម្ចាស់ ។

មនុស្សបះបោរមិនសមទទួលសេចក្តីស្រឡាញ់ និងសេចក្តីសង្គ្រោះបែបនេះទេ ។ អ្នកគ្មានបុណ្យកុសលល្មម ដើម្បីដូរយកការអត់ទោស និងជីវិតអស់កល្បនោះឡើយ ។ នោះហើយជាមូលហេតុដែលព្រះជាម្ចាស់ប្រទានសេចក្តីសង្គ្រោះជាអំណោយទទេដល់អ្នក ពីព្រោះទ្រង់ស្រឡាញ់អ្នក ។

ដោយសារព្រះយេស៊ូវបានរស់ពីសុគតឡើងវិញ ព្រះគម្ពីរបានចែងថា «ទ្រង់បានបង្កើតយើងឡើងជាថ្មី តាមសេចក្តីមេត្តាករុណាដ៏ធំរបស់ទ្រង់ ដើម្បីឲ្យយើងរាល់គ្នាបានសេចក្តីសង្ឃឹមដ៏រស់ ដោយសារព្រះយេស៊ូវគ្រីស្ទ ទ្រង់រស់ពីស្លាប់ឡើងវិញ» (កណ្តតម្ពីរ ១ពេត្រុស ១:៣) ។ «ដ្បិតព្រះទ្រង់ស្រឡាញ់មនុស្សលោក ដល់ម៉្លេះបានជាទ្រង់ប្រទានព្រះរាជបុត្រាទ្រង់តែមួយ ដើម្បីឲ្យអ្នកណាដែលជឿដល់ព្រះរាជបុត្រានោះ មិនត្រូវវិនាសឡើយ គឺឲ្យមានជីវិតអស់កល្បជានិច្ចវិញ» (កណ្តតម្ពីរ យ៉ូហាន ៣:១៦) ។

ដំណឹងល្អនេះនាំអ្នកមកដល់ផ្លូវបំបែកដ៏ធំក្នុងជីវិតអ្នក ។



៧ មានផ្លូវតែពីរគត់ដែលអ្នកត្រូវជ្រើសរើសគឺ ផ្លូវនៃជីវិត ឬក៏ផ្លូវនៃសេចក្តីស្លាប់ ។

ផ្លូវនៃសេចក្តីស្លាប់ ៖ គឺអ្នកបដិសេធមិនព្រមទទួលយកព្រះជាម្ចាស់ឲ្យធ្វើជាស្តេចរបស់អ្នក ហើយនៅតែចង់គ្រប់គ្រងលើជីវិតរបស់អ្នកដោយខ្លួនឯង ។ ប៉ុន្តែផ្លូវនេះមិនត្រឹមតែនាំមកនូវសេចក្តីទុក្ខព្រួយ និងសេចក្តីវេទនាដល់ជីវិតរបស់អ្នកប៉ុណ្ណោះទេ គឺធ្វើឲ្យអ្នកស្ថិតនៅក្រោមការត្រួតត្រារបស់អារក្សសាតាំង និងពួកបរិវាររបស់វា ។ ហើយចុងបំផុតនៃផ្លូវនេះគឺជាសេចក្តីស្លាប់ និងការដាច់ចេញពីព្រះជាម្ចាស់អស់កល្បជានិច្ចទៅក្នុងស្ថាននរក ។ ប៉ុន្តែដំណឹងល្អរបស់ព្រះយេស៊ូវនាំឲ្យមានជម្រើសមួយទៀត ។

ផ្លូវនៃជីវិត ៖ បើអ្នកចុះចូលចំពោះព្រះជាម្ចាស់ ដែលជាព្រះដ៏ពិតលើផែនដីនេះ ហើយទុកចិត្តលើព្រះរាជបុត្រាទ្រង់ គឺព្រះយេស៊ូវគ្រីស្ទ នោះព្រះជាម្ចាស់សន្យា

នឹងអត់ទោសគ្រប់ទាំងអំពើបាបរបស់អ្នកទាំងបាបអតីតកាល បច្ចុប្បន្នកាល និងអនាគតកាល ហើយនិងរំដោះអ្នកចេញពីអំណាចរបស់អារក្សសាតាំង ព្រមទាំងប្រទានអំណោយនៃជីវិតអស់កល្បជានិច្ចជាមួយនឹងព្រះជាម្ចាស់ ។

សូមកុំសង្ឃឹមថាអ្នកអាចសងទោសនៃអំពើបាបរបស់អ្នក ដោយសារបុណ្យកុសលរបស់អ្នកនោះឡើយ ។ មនុស្សមានបាបប្រៀបដូចជាអ្នកកំពុងលង់ទឹកដែលមិនអាចសង្រ្គោះខ្លួនឯងបានទេ គឺត្រូវការអ្នកសង្រ្គោះ ។ មានតែព្រះយេស៊ូវមួយ



អង្គគត់ដែលសន្យាថា នឹងសង្គ្រោះអ្នកចេញពីបាប សេចក្តីស្លាប់ អារក្សសាតាំង និងស្ថាននរក ។ ចូរកែប្រែចិត្តពីអំពើបាប និងការបះបោររបស់អ្នក ហើយត្រលប់មកជឿលើព្រះយេស៊ូវគ្រីស្ទវិញ នោះទ្រង់នឹងសង្គ្រោះអ្នក ។ ដូច្នោះតើអ្វីទៅជាជំហានបន្ទាប់របស់អ្នក ដើម្បីទទួលបានការផ្សះផ្សាជាមួយនឹងព្រះជាម្ចាស់វិញបាន?

១. ចូរកែប្រែចិត្ត និងជឿព្រះយេស៊ូវ ។ (សូមនិយាយទៅកាន់ព្រះជាម្ចាស់ទ្រង់គង់នៅគ្រប់ទីកន្លែង ហើយព្យាយាមគ្រប់ការដែលអ្នកនិយាយ និងគិត)

- ចូរទូលប្រាប់ព្រះជាម្ចាស់ថា អ្នកសោកស្តាយណាស់ចំពោះការបះបោរ និងការព្យាយាមគ្រប់គ្រងជីវិតដោយខ្លួនឯង ហើយអ្នកចង់បែរចេញពីការនេះ ។
- ចូរទូលប្រាប់ទ្រង់ថា អ្នកសម្រេចចិត្តដាក់ទោសពីទ្រង់ ដោយសារអំពើបាបយ៉ាងច្រើនរបស់អ្នក ។
- ចូរទូលប្រាប់ទ្រង់ថា អ្នកចង់បានទ្រង់ធ្វើជាមហាក្សត្ររបស់អ្នកចាប់ពីឥឡូវនេះទៅ ហើយចង់រស់នៅតាមការណែនាំរបស់ទ្រង់ ។

- ចូរទូលប្រាប់ទ្រង់ថា អ្នកទុកចិត្តលើព្រះយេស៊ូវដែលបានសុគតជំនួសអ្នក ហើយមានព្រះជន្មរស់ឡើងវិញ ដើម្បីផ្សះផ្សាអ្នកជាមួយនឹងព្រះជាម្ចាស់ ។
- ចូរទូលអង្វរសុំទ្រង់អត់ទោសបាបដល់អ្នក ហើយទទួលអ្នកជាកូនស្នូនភ្នារបស់ទ្រង់ ។
- ចូរអរគុណទ្រង់សម្រាប់សេចក្តីស្រឡាញ់ និងសេចក្តីសង្គ្រោះរបស់ទ្រង់ចំពោះអ្នក ។
- ចូរបង្ហាញពីជំនឿថ្មីរបស់អ្នកដោយទទួលកម្មវិធីជ្រមុជទឹក នៅក្រុមជំនុំគ្រីស្ទបរិស័ទមួយ ។



២. ក្រោយមកចូររស់នៅបែបជាកូនរបស់ព្រះជាម្ចាស់ ។

នៅពេលអ្នកជឿលើព្រះគ្រីស្ទ នោះអ្នកបានទទួលបានការផ្សះផ្សាជាមួយនឹងព្រះជាម្ចាស់ហើយ ហើយទ្រង់ក៏គង់នៅក្នុងអ្នកដោយព្រះវិញ្ញាណរបស់ទ្រង់ដែរ ដូច្នោះឥឡូវអ្នកអាចរស់នៅក្នុងរបៀបថ្មី ដែលគាប់ព្រះហឫទ័យដល់ព្រះជាម្ចាស់ ។

មហាក្សត្រតែងតែមានច្បាប់។ ហើយគ្រប់ទាំងច្បាប់របស់ព្រះជាម្ចាស់ គឺសម្រាប់ជាសុភមង្គល និងសេចក្តីអំណរដល់អ្នក ។ អ្នកនឹងឃើញព្រះហឫទ័យរបស់ព្រះជាម្ចាស់យ៉ាងច្បាស់លាស់នៅក្នុងព្រះគម្ពីរបរិសុទ្ធ ដូច្នោះសូមរកព្រះគម្ពីរមួយហើយរៀនអំពីព្រះហឫទ័យរបស់មហាក្សត្រយេស៊ូវ ។

ព្រះជាម្ចាស់បានប្រទានចិត្តថ្មីដល់គ្រីស្ទបរិសុទ្ធគ្រប់គ្នា ជាចិត្តដែលចង់ស្តាប់បង្គាប់តាមទ្រង់ ។ តែនៅក្នុងជីវិតថ្មីនេះអ្នកនឹងមិនអាចស្តាប់បង្គាប់បានយ៉ាងល្អទាំងស្រុងនោះទេ ។ នៅពេលអ្នកភ្ញាក់ធ្វើខុស (ប្រហែលជាវាល់ថ្ងៃ) នោះអ្នកដឹងថាអ្នកនៅតែជាកូនរបស់ព្រះ ហើយព្រះនៅតែស្រឡាញ់អ្នក ។ អ្នកត្រូវសារភាពចំពោះទ្រង់ភ្លាមនៅពេលអ្នកភ្ញាក់ដួល ហើយទ្រង់តែងតែអត់ទោសដល់អ្នកដោយសារព្រះយេស៊ូវ ។ បន្ទាប់មកចូរបន្តដើរទៀតនៅលើផ្លូវព្រះជាម្ចាស់។ ចូរនៅតែទុកចិត្តលើព្រះគ្រីស្ទអស់មួយជីវិត ។ កុំឲ្យទុកចិត្តលើអ្វី ឬក៏អ្នកណាផ្សេងទៀត ដើម្បីសង្គ្រោះអ្នកចេញពីបាប សេចក្តីស្លាប់ និងសាតាំង ក្រៅពីព្រះជាម្ចាស់នោះឡើយ ។

៣. ចូរចូលជាសមាជិកក្នុងក្រុមជំនុំមួយ ដែលជាក្រុមគ្រួសាររបស់អ្នក ។

ដោយអ្នកជឿលើព្រះគ្រីស្ទហើយ នោះព្រះជាម្ចាស់គឺជាបិតារបស់អ្នក ហើយអ្នកគឺជាសមាជិកម្នាក់នៃគ្រួសារថ្មីដែលហៅថា ពួកជំនុំនៃព្រះយេស៊ូវ ។ អ្នកត្រូវចូលរួមប្រជុំជាមួយបងប្អូនថ្មីរបស់អ្នករៀងរាល់អាទិត្យ ដើម្បីលើកទឹកចិត្តគ្នាទៅវិញទៅមក អធិស្ឋានទៅព្រះជាម្ចាស់ ថ្វាយបង្គំទ្រង់ ស្តាប់ព្រះបន្ទូលរបស់ទ្រង់ តស៊ូជាមួយគ្នា ពេលមានការបៀតបៀន ហើយធ្វើតាមច្បាប់ធំពីរបស់ព្រះ គឺស្រឡាញ់ព្រះជាម្ចាស់ និងស្រឡាញ់គ្នា ដូចព្រះយេស៊ូវបានស្រឡាញ់យើងដែរ ។ អ្នកមិនអាចដើរតាមផ្លូវថ្មីនេះតែម្នាក់ឯងបានទេ ។ អ្នកត្រូវធ្វើជាសមាជិកនៃក្រុមជំនុំមួយដែលបង្រៀនសេចក្តីពិត ហើយស្រឡាញ់គ្នាទៅវិញទៅមក រហូតដល់ព្រះយេស៊ូវយាងមកវិញ ។



បើអ្នកមិនស្គាល់ឪពុករបស់ខ្លួន គួរឲ្យស្តាយ
ខ្លាំងណាស់ តែគួរឲ្យស្តាយលើសទៅទៀត
បើអ្នកមិនស្គាល់ព្រះអាទិករបស់ខ្លួននោះ ។

ISBN 978-0972718264



9 780972 718264

ដោយ ចេឌី ក្រោលី និង អែត សារិទ្ធ

©2014 J.D. Crowley and Nget Sarith | crowley@camintel.com | EMU

(ឧតម្តីរដកស្រង់ចេញពី KOV ©1954, 1962 សមាគមព្រះគម្ពីរកម្ពុជា)

(Adapted with permission from *Two Ways to Live* ©2003 www.MatthiasMedia.com)

ព័ត៌មានបន្ថែមអំពីជំនឿលើព្រះជាម្ចាស់សូមមើល <http://www.dkd1.org>